



## Stqarrija għall-Istampa

Il-Lussemburgu, it-3 ta' Ġunju 2021

### Jeħtieġ li l-UE żżid l-isforzi tagħha biex timmitiga d-dizinformazzjoni

Id-dizinformazzjoni hija problema serja u dejjem tiżdied madwar l-UE. Fl-2018, l-UE ħarġet pjan ta' azzjoni biex tiġġieled id-dizinformazzjoni. Dan il-pjan kien rilevanti meta tfassal għall-ewwel darba, iżda mhuwiex komplet. L-implimentazzjoni tiegħu tinstab b'mod ġenerali fit-triq it-tajba, iżda għadha qed tiġi megħluba minn theddidiet emergenti. Din hija l-konklużjoni ta' rapport speċjali ppubblikat mill-Qorti Ewropea tal-Awdituri (QEA). L-awdituri sabu li hija meħtieġa aktar koordinazzjoni fil-livell tal-UE, u li l-Istati Membri jeħtieġ li jżidu l-involvement tagħhom, pereżempju fis-sistema ta' twissija rapida. Hemm ukoll il-ħtieġa għal titjib fil-monitoraġġ u fl-obbligu ta' rendikont tal-pjattaformi online, u għall-inklużjoni tad-dizinformazzjoni fi strateġija koerenti ta' litteriżmu fil-media tal-UE, strateġija li attwalment hija nieqsa.

*"Kwalunkwe tentattiv biex tiġi mminata jew immanipolata opinjoni pubblika b'mod malizzjuż u intenzjonalment jirrapprezenta theddida serja għall-UE nnifisha. Fl-istess ħin, il-ġlieda kontra d-dizinformazzjoni tirrapprezenta sfida kbira: jeħtieġ li l-UE tevita li tmur kontra l-valuri fundamentali tagħha stess, bħal-libertà tal-opinjoni u tal-espressjoni, meta tkun qed tagħmel dan" qal Baudilio Tomé Muguruza, il-Membru tal-Qorti Ewropea tal-Awdituri responsabbli għar-rapport. "Il-pjan ta' azzjoni tal-UE kontra d-dizinformazzjoni kien rilevanti meta tfassal, iżda għadu mhuwiex komplet. Aħna nirrakkomandaw li jenħtieġ li jżied ir-rispons tal-UE għad-dizinformazzjoni, u li l-koordinazzjoni tiegħu tittejjeb."*

Il-pjan ta' azzjoni kontra d-dizinformazzjoni skatta żviluppi pożittivi, iżda ma laħaqx il-potenzjal fir-rigward tal-wegħdiet kollha tiegħu, skont l-awdituri. Il-pjan kien fih miżuri rilevanti - pereżempju, it-tneħħija u t-tnaqqis tal-viżibbiltà ta' kontenut qarrieqi - iżda ma ġiex aġġornat jew irrieżaminat mill-2018 'il hawn, anke jekk it-tattiki, l-atturi u t-teknoloġija tad-dizinformazzjoni qed jevolvu b'mod kostanti. F'Diċembru 2020, il-Kummissjoni ppubblikat il-Pjan ta' Azzjoni għad-Demokrazija Ewropea, li jinkludi miżuri kontra d-dizinformazzjoni, mingħajr ma ċċarat eżattament kif dan huwa relatat mal-pjan ta' azzjoni tal-UE kontra d-dizinformazzjoni. L-awdituri wissew li l-fatt li jiġu segwiti objettivi simili permezz ta' inizjattivi differenti jagħmel il-koordinazzjoni aktar kumplessa, u jżid ir-riskju ta' ineffiċjenzi.

L-iskop ta' din l-istqarrija għall-istampa huwa li jingħataw il-messaġġi prinċipali tar-rapport speċjali maħruġ mill-Qorti Ewropea tal-Awdituri. Ir-rapport sħiħ jinsab fuq [eca.europa.eu](https://eca.europa.eu).

## ECA Press

12, rue Alcide De Gasperi – L-1615 Luxembourg

E: [press@eca.europa.eu](mailto:press@eca.europa.eu) @EUAuditors [eca.europa.eu](https://eca.europa.eu)

Il-pjan ta' azzjoni tal-UE kontra d-diżinformazzjoni ma kienx jinkludi wkoll arrangamenti komprensivi biex jiġi żgurat li r-rispons tal-UE jkun ikkoordinat tajjeb, effettiv u proporzjonat għat-tip kif ukoll għall-iskala tat-theddida. Waħda mill-miżuri strateġiċi tal-pjan ta' azzjoni tal-UE kienet it-twaqqif ta' sistema ta' twissija rapida għall-koordinazzjoni tar-rispons u l-azzjonijiet kongunti fost l-Istati Membri, l-istituzzjonijiet tal-UE u organizzazzjonijiet oħra, bħan-NATO u l-G7. L-awdituri sabu li s-sistema ffaċilitat il-kondiviżjoni tal-informazzjoni, iżda ma gābitx magħha attribuzzjonijiet u rispons komuni u kkoordinati kif kien previst inizjalment. L-Istati Membri mhumiex qed jużawha sal-potenzjal sħiħ tagħha.

L-awdituri analizzaw id-diviżjoni ta' komunikazzjoni strateġika tas-Servizz Ewropew għall-Azzjoni Esterna (SEAE) u t-tliet task forces StratCom tagħha - il-Lvant, il-Balkani tal-Punent u n-Nofsinhar - u sabu li dawn tejbu l-kapaċità tal-UE li tbassar u tirrispondi għad-diżinformazzjoni fil-pajjiżi ġirien. Madankollu, l-awdituri jqisu li l-mandati u r-rizorsi ta' dawn it-task forces jenħteġ li jiġu rrieżaminati fid-dawl ta' theddidiet emergenti ġodda. Il-bażi ta' *data* EUvsDisinfo, li hija l-prodott prinċipali tat-task force tal-Lvant, għenet biex tiżdied is-sensibilizzazzjoni dwar id-diżinformazzjoni Russa. Madankollu, l-awdituri jqajmu xi mistoqsijiet dwar l-indipendenza u l-iskop aħħari tagħha, billi jista' jiġi pperċepit li tirrappreżenta l-pożizzjoni uffiċjali tal-UE.

Il-pjan ta' azzjoni tal-UE immira wkoll lis-settur privat u lis-soċjetà ċivili fil-ġlieda kongunta kontra d-diżinformazzjoni. Il-Kummissjoni Ewropea stabbiliet kodiċi ta' prattika għall-involvement ma' pjattaformi online, li jikkonsisti minn miżuri volontarji. Pereżempju, matul l-istadji inizjali tal-pandemija tal-COVID-19, il-kodiċi ta' prattika wassal lill-pjattaformi biex jagħtu prominenza akbar lill-informazzjoni minn sorsi awtorevoli. Dan kien approċċ pijunier. Iżda l-awdituri sabu li dan ma rnexxilux iżomm lill-pjattaformi online responsabbli għall-azzjonijiet tagħhom, u jipperswadidom biex ikollhom rwol akbar fl-indirizzar attiv tad-diżinformazzjoni. L-għan taż-żieda fis-sensibilizzazzjoni u t-titjib fir-reżiljenza soċjali ma ntlāħqux lanqas, qalu l-awdituri. Huma jenfasizzaw in-nuqqas ta' strateġija għal-litteriżmu fil-media li tinkludi l-indirizzar tad-diżinformazzjoni, u l-frammentazzjoni tal-politika u l-azzjonijiet biex tiżdied il-kapaċità tan-nies għal aċċess, fehim u interazzjoni mal-media u l-komunikazzjonijiet. L-awdituri jaraw ukoll li hemm riskju li l-Osservatorju Ewropew tal-Media Diġitali, li għadu kif inħoloq, jista' ma jilħaqx l-oġettivi tiegħu.

### Informazzjoni ġenerali

Ir-responsabbiltà għall-ġlieda kontra d-diżinformazzjoni hija primarjament tal-Istati Membri. Ma hemm l-ebda qafas legali tal-UE li jirregola d-diżinformazzjoni minbarra l-Artikolu 11 tal-Karta tad-Drittijiet Fundamentali, li jittratta l-libertà tal-espressjoni u tal-informazzjoni, u sensiela ta' inizjattivi ta' politika.

Ir-Rapport Speċjali Nru 9/2021: *"Id-diżinformazzjoni taffettwa lill-UE: qed tiġi indirizzata iżda mhux mitigata"* huwa disponibbli fuq is-sit web tal-QEA ([eca.europa.eu](https://eca.europa.eu)) bi 23 lingwa.

### Kuntatt għall-istampa

Uffiċċju stampa tal-QEA: [press@eca.europa.eu](mailto:press@eca.europa.eu)

Claudia Spiti: [claudia.spiti@eca.europa.eu](mailto:claudia.spiti@eca.europa.eu) - M: (+352) 691 553 547

Vincent Bourgeais: [vincent.bourgeais@eca.europa.eu](mailto:vincent.bourgeais@eca.europa.eu) - M: (+352) 691 551 502